

839- زانیہ کو گھر میں قید کرنے والی آیت کی منسوخی

سوال

میں سورۃ النساء کی آیت نمبر (15) کے معنی معلوم کرنا چاہتا ہوں جس میں زانیہ عورت کو گھر میں موت تک قید کرنے کا کہا گیا ہے یا پھر اس کے لیے کوئی نکلنے کا راہ بن جائے۔

تو کیا اس سے زانیہ کی سزا مراد لی جاسکتی ہے یا پھر باقی عمر قید کرنا مقصود ہے؟

اور کیا اس کا معنی کیا ہے کہ اللہ تعالیٰ اس کے لیے کوئی راہ نکال دے؟ میں چاہتا ہوں کہ اسلام مسلمانوں سے ہی سمجھوں، میں آپ کا وقت دینے پر مشکور ہوں

پسندیدہ جواب

اللہ سبحانہ و تعالیٰ کا فرمان ہے :

﴿تمہاری عورتوں میں سے جو بھی بے حیائی کا کام کریں ان پر اپنے میں سے چار گواہ طلب کرو، اگر وہ گواہی دیں تو ان عورتوں کو گھروں میں قید رکھو، یہاں تک کہ موت ان کی عمریں پوری کر دے، یا پھر اللہ تعالیٰ ان کے لیے کوئی اور راہ نکال دے﴾ النساء (15)۔

حافظ ابن کثیر رحمہ اللہ تعالیٰ اس آیت کی تفسیر میں کہتے ہیں :

ابتداء اسلام میں یہ حکم تھا کہ اگر عورت کا زنا دلائل و گواہی سے ثابت ہو جاتا تو اسے گھر میں موت تک قید کر دیا جاتا اور اس کا گھر سے نکلنا ممکن نہ تھا، اس لیے اللہ تعالیٰ نے فرمایا :
اور تمہاری وہ عورتیں جو فحش کام کریں، یعنی زنا کریں، ان پر اپنے اندر سے چار گواہ طلب کرو، اور اگر گواہی دیں تو انہیں موت تک گھروں میں قید رکھو یا پھر اللہ تعالیٰ ان کے لیے کوئی اور راستہ نکال دے۔

اللہ تعالیٰ نے ان کے لیے جو راستہ بنایا وہ اس حکم کی منسوخی ہے ابن عباس رضی اللہ تعالیٰ عنہما بیان کرتے ہیں کہ :

حکم اسی طرح تھا حتیٰ کہ اللہ تعالیٰ نے سورۃ النور میں کوڑے یا پھر رجم کا حکم نازل کر کے اسے منسوخ کر دیا، اور اسی طرح عکرمہ اور سعید بن جبیر، حسن اور عطاء خراسانی اور ابوصالح، قتادہ اور زید بن اسلم اور ضحاک سے مروی ہے کہ یہ منسوخ ہے جو کہ ایک متفقہ مسئلہ ہے۔

امام احمد رحمہ اللہ تعالیٰ کہتے ہیں :

ہمیں محمد بن جعفر نے حدیث بیان کی وہ سعید سے اور وہ قتادہ سے بیان کرتے ہیں انہوں نے حسن سے اور وہ حطان بن عبد اللہ رقاشی سے بیان کرتے ہیں رحمہم اللہ جمیعاً انہوں نے بیان کیا کہ عبادہ بن صامت رضی اللہ تعالیٰ عنہ نے کہا کہ :

نبی صلی اللہ علیہ وسلم پر جب بھی وحی نازل ہوتی تو آپ اسے محسوس کرتے اور آپ کا چہرہ متغیر ہو جاتا تھا، ایک دن اللہ تعالیٰ نے آپ پر وحی نازل فرمائی اور جب آپ سے وحی کی حالت ختم ہوئی تو فرمانے لگے :

مجھ سے حاصل کرلو، اللہ تعالیٰ ان عورتوں کے لیے راستہ نکال دیا ہے، شادی شدہ شادی شدہ کے ساتھ اور کنوارہ کنوارے سے، شادی شدہ کو سو کوڑے اور یتیموں سے رحم، اور کنوارے کو سو کوڑے اور ایک برس کے لیے جلاوطنی۔

اسے اصحاب سنن اور امام مسلم رحمہم اللہ نے بھی قتادہ عن الحسن عن الحطان عن عبادہ بن الصامت عن النبی صلی اللہ علیہ وسلم کے طریق سے روایت کیا ہے اور اس کے الفاظ یہ ہیں :

مجھ سے حاصل کرلو اللہ تعالیٰ نے ان عورتوں کے لیے راستہ نکال دیا ہے کنوارہ کنوارے سے (زنا کرے تو) سو کوڑے اور ایک برس جلاوطنی ہے، اور شادی شدہ شادی شدہ سے (زنا کرے تو) سو کوڑے اور سنگسار ہے۔ امام ترمذی رحمہ اللہ تعالیٰ عنہ کہتے ہیں یہ حدیث حسن صحیح ہے۔

اور امام قرطبی رحمہ اللہ تعالیٰ اس آیت کی تفسیر میں کچھ اس طرح رقمطراز ہیں :

پہلے پہل ابتداء اسلام میں زانیوں کی سزا یہی تھی، ابن عباس رضی اللہ تعالیٰ عنہ اور حسن کا یہی قول ہے اور ابن زید نے کچھ زیادہ کہا ہے کہ : اور انہیں (زنا کرنے والوں کو) بطور سزا نکاح سے موت تک منع کر دیا جاتا تھا اس لیے کہ انہوں نے کسی وجہ کے بغیر (زنا) کا ارتکاب کیا تھا۔

لیکن یہ حکم بھی ایک وقت تک رہا جو کہ حدیث عبادہ بن صامت رضی اللہ تعالیٰ عنہ میں بیان ہے کہ :

(مجھ سے حاصل کرلو، مجھ سے حاصل کرلو اللہ تعالیٰ نے ان عورتوں کے لیے راستہ نکال دیا ہے کنوارہ کنوارے کے ساتھ (زنا کرے تو) سو کوڑے اور ایک برس جلاوطنی اور اگر شادی شدہ شادی شدہ سے (زنا کرے تو) سو کوڑے اور رجم (سنگسار) ہے۔

اور بعض علماء کا کہنا ہے کہ کوڑوں کے ساتھ ساتھ اذیت اور تعزیر باقی ہے، اس لیے کہ ان کا آپس میں کوئی تعارض نہیں بلکہ یہ دونوں ایک شخص پر محمول کی جاسکتی ہیں، لیکن قید کے منسوخ ہونے پر اجماع ہے۔ واللہ اعلم۔

بہتر ہے کہ اس کے بعد والی آیت کی تفسیر بھی معلوم کر لی جائے تاکہ مکمل فائدہ ہو سکے جو کہ اللہ سبحانہ و تعالیٰ کا فرمان ہے :

﴿اور تم میں سے جو افراد ایسا کام کریں انہیں اذیت دو اور اگر وہ دونوں توبہ اور اپنے اعمال کی اصلاح کر لیں تو انہیں تکلیف دینے سے اعراض کرلو، بلاشبہ اللہ تعالیٰ توبہ قبول کرنے والا اور رحم کرنے والا ہے﴾ النساء (16)۔

حافظ ابن کثیر رحمہ اللہ تعالیٰ اس آیت کی تفسیر میں کچھ اس طرح رقمطراز ہیں :

اللہ تعالیٰ کا یہ فرمان : ﴿اور تم میں سے جو افراد ایسا کام کریں انہیں اذیت دو﴾ یعنی جو دو مرد آپس میں فحش کام کریں انہیں اذیت دو۔

ابن عباس رضی اللہ تعالیٰ عنہما اور سعید بن جبیر وغیرہ کا کہنا ہے کہ :

انہیں یہ اذیت انہیں شتم برا بھلا کہنے اور عار دلانے اور جوتے وغیرہ مارنے میں ہے۔

ابتداء میں حکم اسی طرح تھا بعد میں اللہ تعالیٰ نے کوڑوں یا پھر رجم کے ساتھ منسوخ کر دیا۔

عکرمہ، عطاء، حسن، اور عبد اللہ بن کثیر رحمہم اللہ تعالیٰ کا کہنا ہے کہ :

یہ آیت عورت اور مرد کے زنا کرنے کے بارہ میں نازل ہوئی۔

اور اللہ تعالیٰ کا یہ فرمان : ﴿اگر وہ دونوں توبہ کر لیں اور اپنے اعمال کی اصلاح کر لیں﴾۔

یعنی اگر وہ اپنے اس فعل کو ترک کر دیں اور اپنے اعمال کی اصلاح کر لیں اور اچھے اعمال کرنے لگیں تو ان دونوں سے اعراض کر لو اور انہیں کوئی اذیت نہ دو۔

﴿تو ان دونوں سے اعراض کر لو﴾۔ یعنی انہیں برا بھلا نہ کہو اور انہیں عار بھی نہ دلاؤ کیونکہ وہ اس سے توبہ کر چکے ہیں اور توبہ کرنے والا اسی طرح ہے جس طرح کہ کسی کے گناہ نہ ہوں۔

اور فرمان باری تعالیٰ ہے :

﴿بلاشبہ اللہ تعالیٰ توبہ قبول کرنے والا اور رحم کرنے والا ہے﴾۔

صحیح بخاری اور صحیح مسلم میں نبی صلی اللہ علیہ وسلم کا فرمان ہے :

(جب تم میں سے کسی ایک کی لونڈی زنا کی مرتکب ہو تو اسے کوڑے لگائے جائیں اور اسے اس پر عار نہیں دلائی جائے گی)۔

یعنی حد لگائے جانے کے بعد اس نے جو کچھ کیا ہے اس کی عار نہیں دلائی جائے گی کیونکہ جو کچھ کیا ہے اس کا کفارہ ہے۔

واللہ اعلم۔